

Pɔl saba kaplān Yefesyifa ye

Syaha fla

¹ Ndoo Pɔl kē tē saba nwo yrūhū, ndoo wii le tǎy Yāhā ye ke n ta ta Yesu Crise tēnlɛhɛ. N u yrūhū nɔ wāā Yefesyifa mpāy kē pe ma Yāhā wām, ma sron te seefar rii ne pe le Yesu Crise ne.

² Wo Tuhufua Yāhā tesē wo Yīnfua Yesu Crise ne, ke laantār yar ye na tesē ke yrīn wāā ye kē.

Yāhā kayūhū wāā wo kē, -too ke sey!

³ -Too wo Yīnfua Yesu Crise Tuhufua Yāhā sey! Ke kaa taha wo na wo seefar na, wo seefar rii too le Yesu Crise ne, ma yāhāyīn fla kayūhū wūhū byɛ le wo laam wo.

⁴ -Ye yān, Yāhā sē ba drier tāhā wa gɛ tāhā wa ye, Yesu Crise kāmāy na ke ba wo yān yi wa, wo nii ke wām, wo ba nii ke yaha ye wo laam ne gbɛgbɛ, kapee laa ma n pye wo yīn na ye.

⁵ Wo ntān pe ba dye wa Yāhā tǎy, koo kē ke n ba cāā le ta wa, koo ga ba wo ta, wo n nii ke pii Yesu Crise kāmāy na. Le tǎy Yāhā ye, koo ke n le ta ke dyan

⁶ ma yee, wo ba naa loo laantār wīi nde miingbān gbobo, laantār wīi lii ke le yar wo na ke dyan wo seefar wīi na too le ke Dyabua ne.

⁷ Too seefar le Yesu Crise ne, wo par sya kapee-wāpyen yāmpar koho wo Yesu Crise ntān wāwoo

kāmay na. Yāhā wo kapee- gbe kãã wo yīŋ na. Yāhā laantār te gbobo mii, ke -sē koo ngĩ bye pye wo kē koo syi ke dyan.

⁸ Ke ke laantārngbāŋ yar wo na, ma laantor le gbobo wo laam wo, tesē kacān ne busāā:

⁹ Koo n wo ta, ke laam wĩ lii le sē yi yāã gbaa na ye, ke le yi yagaa, wo n le cā. Ke ba le cāã ta wa, koo ga ba ke laam wĩ yar wo na Yesu Crise kāmāy na.

¹⁰ Yāhā ke yale lii ta, le ma ba nɔ, ke ga ba ke laam wĩ nde pye yi tãŋ; loo ne ke ga ba yāhāyīŋ wān bye wāã le kãntraha wān bye ne, u Yāhā Yīndefua Crise n nii te bye yīŋ na.

¹¹ Too seefar le u Crise ne, wo bya nii klohodifa. Ye sē yāã, Yāhā ba cāã wo yāŋ yi wa ke laam wĩ na. Lii ma tãy Yāhā ye, ke ga le ta wa, ke cā ba le pye kur kue ye.

¹² Ke wo yāŋ yi ke syi, ma yee -too naa ke miingbāŋ gbobo wo kãnkai- bye wo, wii mpāy too cāã seefar le u Crise ne ma koho taha yaha u na.

¹³ Le cĩinde kapān lii le ye wāsyayaha wĩ pāã, ye bye le luhu ma Yesu Crise ta ye Yater. Loo ne, Yāhā n ke puhu mar gbāã ye na ke Yrā wāwāã ne ye kē, ke Yrā lii ke ba yē ter le wāwāã ne nawee-kē.

¹⁴ Yāhā yē ter ke kloho kayũhũ nkāy wāwāã ne ke nawee- kē, too Yāhā Yrā yāã wa, wo cā yagaa ma yee, waa ba koo kloho kayũhũ ngĩ yāã. Waa ba yi kãã kapee- wāpyen yāmpar wo wo kuāŋ ne. Wii mpāy wo ma Yāhā wām, -too naa ke miingbāŋ gbobo!

Pɔl Yāhā nar Yefesiyifa wĩ na

¹⁵ Nkây bye tẽ tǝr ye ye koo ngĩ bye wĩ na, ma suhu tẽ luhu ye Yĩnfua Yesu ta ye Yater mii, tesẽ mpây pe ma Yāhā wām pe ntāŋ dye ye tǎy mii,

¹⁶ yalebye n syaha wāā Yāhā kē ye wĩ na. N ma n pāā Yāhā ne, n sē n faha ye wĩ ne ye.

¹⁷ N ke nar, ke laantor le ye laam wo, tesẽ ke maha ke laam wũhũ yi gbaa na ye kē ye n ke cā. Ye sē yāā, wo Yĩnfua Yesu Crise Yāhā kē, koo gii ke ma wān bye Tuhufua. Koo gii myaha ke gboho.

¹⁸ N maha ke nar, ke ye laam gbihi ta ye n waha cā, lii ne ke ye yee ma yee, tee kohu taha yaha le na. Ye maha waha cā, kacān wee ke kayũhũ nayǝr na ye, kayũhũ nkây ke ta yaha mpây kē pe ma ke wām.

¹⁹ Ye maha cā, kacān wee ke fānga wāgboho na ye, fānga gii ke n wāā wii mpây kē, too Yesu Crise ta wo Yater.

Koo fāngangbāŋ nge gē kē Yāhā ke yar wo na. Yāhā fānga wo ta wo n Yesu ta wo Yater.

²⁰ Koo fānga maha u Yāhā Yĩndefua Crise ta u n yir gbā wo, ma dur ba yrāŋ na gbaafa ye, ma maha u kuā yir ga ta yāhāyĩŋ na ke ya kāndigi kohu kue ye.

²¹ Koo fla nge na, Yāhā u ta u n nii fānga ter bye yĩŋ na, yĩnfar ter bye ne, sāndāā ter bye ne pe fānga ne. U miingbāŋ ter myar tii bye yaha te yi wa yagaa, ma suhu tii bye ne te ga ba yi kur kue ye nantāŋ.

²² Yāhā wān bye ta kai- bye ne u troho flāhā tǎy, ma maha u taha mpây bye yĩŋ na pe n yār u kānde wo. Woo nii yĩŋ

²³ u kāndeyārfa -sē nii kadye; woo wii u ma

teebehe bye wo, u tēn tē u nawee- laam wo, ma u ya yar pe flāhā tāy.

2

Ye sē n tōr nakur ne nantān ye, ye n tōr yrānfa ne

¹ Faale wo, tee sya pye yrān na, ye naa n tōr nakur ne Yāhā ye, ye wāteepye wīl na tesē ye kapee- wāpyen ne.

² Ye naa ye troho tāhā mpāy dyan pe sē Yāhā laam wīl pye ye, ma naa n luhu driyē nge yīnfua ye, woo wii u fānga ma yāhāsyōr nsoho ya wo tesē kāntraha ne. Nawee- mpāy pe sē luhu Yāhā ye ye, u pe le kāmpee wo.

³ Faale wo, wo bye pye pe wān syi dyan, ma naa wii laam wūhū ya kar. Wo laam wūhū nkāy ke pee, koo ya too naa n pye. Lii too naa n ga wo laam wo, loo ne too naa n pye. Koo ngīl wīl na, wo ba yai wāsāhā ne Yāhā ye mii mpāy dyan pe sē Yāhā cā ye.

⁴ Yāhā -sē nge, ke laam tāy n tēr, ke n wo fēn di, wo ntān maha dye ke tāy.

⁵ Too sya naa n tōr nakur ne ke ye wo kapee- wāpye wīl na, ke wo ta wo n seefar le ke Yīndefua Crise ne, ma n tōr yrānfa ne ke ye. Tee sya yaha, Yāhā laantār roo ne te ta.

⁶ Too seefar le Yesu Crise ne, Yāhā wo ta wo bya n yir u ne gbā wo, ma dur ba yrān na gbaafa ye; ke n maha wo bya kuā yir ga ta yāhāyīn na u ne u niisaha wo.

⁷ Ke loo pye ma yee, nawee- nde cā yaha pe kuān ne pe yee: Dye- nkāy bye wo ke n pai, kacān wee ke laantār wāgboho na ye. Ke laantār flāhā

tāy, ke yō wo na, wo seefar wāle wīl na Yesu Crise ne.

⁸ Ye sē yāā, Yāhā laantār ne, te ye sya yaha. Ye Yesu Crise ta ye Yater, ma waha loo kayīl nde yāā. Yii sē me tee waha yia ma koo wāsyayaha nge yāā ye; Yāhā kē ke loo nde wāā ye kē ke dyan.

⁹ -Ye yān, ye wāsyayaha wīl nde sē nii mii wāplāhā gaa dyan tee waha yia ma yii plāhā ma le yāā ye. Waa saha u ya sey loo nde ne ye.

¹⁰ Ye sē yāā, Yāhā kē ke wo tāhā; ke wo gbihi tāhā laanfāyōm ne wo seefar wāle kāmāy na Yesu Crise ne, wo naa kayūhū pye. Yāhā bii cāā koo kayūhū ngīl wīl gbihi ta yaha wa wo kē, wo ba naa ke pye.

¹¹ Yii mpāy tee sē see Yiifēe- ter na ye, Yiifēe-naa ye yee, mpāy pe sē kūū ye. Pe n kūū naweete- wākūū ter ya na, pe kadye teelaa fla ya na, loo ya; ma nii n yee, a poo kūū. Yii poo na, tee pye mii syi dyan faale wo, -ye ye laam too le na!

¹² Faale cāā na, ye ba dey u Yāhā Yīndefua Crise na; ye sē naa n tōr Yāhā nawee- ne ye, ye pye nampay draha wo. Yāhā ke bii yē ter ke nawee- ye kayūhū nkāy wāwāā ne, ye yē sē pye le laam wo ye. Ye pye driyē laam wo, laa sē ne tee koho taha yaha le na ye, ye sē maha pye Yāhā ne ye.

¹³ Ye ba dey Yāhā na. Yagaa, tee seefar le Yesu Crise ne, u ntān wāwoo kāmāy na, ye yūhū crā Yāhā na.

¹⁴ Ye sē yāā, Yesu Crise ge kē tuu pa yrīn ne, ma pe Yiifēe- wāā le mpāy ne pe wee Yiifēe- ye, pe n nii koho ne n na. Faale wo, le pye mii nkūnklāhā

dyaŋ pe nsoho wo, ma pe war yi pe ya wo, ma pe ta napĩ- pe ya ne. Yesu Crise tuu u ya wãã gbã kê, loo nde kãmay na, u koo nkũnklãhã nge tra cãâr,

¹⁵ ma Yiiffee- wãɛ kãnde ta le n nii, yĩŋ wee le na ye, loo tesẽ le kãnde katan ne, ma suhu ke kayi bye ne. Yesu Crise loo pye, ma poo nawee-ter syãŋ mii ta, pe n seefar le u ne, ma wãã le nii yĩmbui nen na, ma nii nwonfãŋ nenfa.

¹⁶ Yesu Crise tuu ku trã na, u napeer fãnga pye klaha-, ma ta nawee- ter syãŋ mii n nii mii kadye nen ya dyaŋ, ma wãã le Yãhã ne.

¹⁷ Yesu Crise pa koo syi, ma ba le kapãn pãã, kapãn lii le n pai yrĩŋ ne Yãhã nsoho wo nawee-ne. Yii mpãy tee wee Yiiffee- ye, ma pye ye ba dey Yãhã ne, u ba loo kapãn nde pãã ye ye; yii ma suhu pe Yiiffee- ne, poo mpãy pe ba crã Yãhã na.

¹⁸ Ye cã ma yee wo kur bye, pe Yiiffee- ma wãã le mpãy bye ne pe wee Yiiffee- ye, Yesu Crise kãmay na, wo bye ga waha dye ga wo Tuhufua Yãhã tãŋ ke Yrã Fãnga na.

¹⁹ Loo nde ta, yii mpãy tee wee Yiiffee- ye, ye wee nampay draha wo nantãŋ ye, ye wee mii kulaafa wãŋ syi dyaŋ nantãŋ ye. Ye bye n tãr Yãhã nawee- ne yagaa, ye bye ma Yãhã nwonfa.

²⁰ Ye bya ma mii ntẽmbar rii dyaŋ pe fãã n yir ke nwongbãŋ nakũy na, ke nakũy lii pe Yesu tẽnlehe pe ta, poo ma suhu pe faale Yãhã kaplãŋ tãrfa ne. Ntẽmblaha gii ke -sẽ ma yĩŋ ke nwon wãfãã wo, koo kê Yesu Crise ne.

²¹ Woo u fãnga wãã ke nwon wãfãã na ma yee ke waha naa n fãã, ke jruhu naa n gaha ke ba nii

Yāhā kangbāŋ, ke nii Yāhā wāŋ. Yīŋfua niisaha kē ke ne.

²² Tee seefar le Yesu Crise ne, ye bya ma mii ntēmbar raa dyaŋ ke nwoŋ wāfāā wo, loo na, yii ma suhu pe Yesu kāndeyārfa bye ne, ye nii mii nwoŋ dyaŋ Yāhā ma ke laam wo ke Yrā kāmāy na.

3

Pɔl tēn mpāy ye pe wee Yiifee- ye

¹ Loo ne, n Yāhā nar ye kē, ndoo Pɔl wii pe tā nwompihi laam wo Yesu Crise tēn wīi na, mpāy kē pe wee Yiifee- ye.

² N cā, ye ra wīi yāā luhu, Yāhā kē ke yō ra na, ma ke kaplāŋ wāpāā tēn le soho ra koho wo, n le tē ye kē.

³ Yāhā Yesu Crise yar ra na, ma loo tēn nde le soho ra koho wo. Yesu Crise wii n sē u wīi cā yāā ye, ke le gbe yi ra ye gbaa na. N kaplāŋ nkāy tōr wa ye ye loo nde wīi na, u saba nwo laam wo.

⁴ Ye ma koo fla kal, yaa cā ye yee, Yāhā laantor le ra laam wo u Yāhā Yīndefua Crise wīi na, loo lii waa sē le cā yāā ye.

⁵ Faale cāā na, nawee- sē bii le cā ye; yagaa Yāhā Yrā kāmāy na, Yāhā le gbe yi Yesu tēnlēhe ye gbaa na ma suhu u kaplāŋ tōrfa ne, poo mpāy pe ma Yāhā wām.

⁶ Yāhā ke lii gbe yi gbaa na yagaa, loo ne nde: Yesu Crise kāmāy na, mpāy pe wee Yiifee- ye, pe bya ga ba ke Yāhā kayūhū yāā pe Yiifee- ne wācēŋ, kayūhū nkāy Yāhā ke ta yaha ke nawee- kē. Yesu kāndeyārfa mpāy pe wee Yiifee- ye, ma suhu mpāy ne pe ma Yiifee-, pe bye nii kadye nen

dyaŋ, Yesu Crise woo nii pe yīŋ. Yāhā ke bii yē ter kai- nkāy wāpyeŋ ne ke nawee- kē, mpāy pe wee Yiifee- ye, pe yē ma le wo wāceŋ pe Yiifee- ne. Le Yesu kapāyī loo yar wo na.

⁷ Yāhā yō ra na, ma kayī laa wāā ra kē, ma ra ta ra n nii le Yesu kapāyī tēntē. Loo nde wī na, ke fānga wāā ra kē, fānga gii ke tēn tē nawee laam wo.

⁸ Wii pe yāŋ n klon Yāhā nawee- bye laam wo, n sē nō gē nō u na ye. Yāhā -sē yō ra na, ma ra taha, n naa u Crise kayūhū yar mpāy na pe wee Yiifee- ye. Koo kayūhū ngī, yīŋ ma ke na. Ke n dege, kacān wee ke na ye.

⁹ Ke maha ra taha, n nawee- yar laha pe n ke laantor wī cā u Crise wī na. Ke laantor wī lii ke bii cā ta, waa sē le cā yāā ye. Yāhā gii ke kai- bye tāhā, ke sē ke laam wī nde yar yāā waa na mii yagaa sē kē ye.

¹⁰ Loo na, sāndāā ter bye pe ma yāhāyīŋ na, pe fānga ne, pe bye n waha le yāŋ cā Yesu kāndeyārfa yawāhāfa kur bye na pe yee, Yāhā laantor wūhū yō ma maha nihi, kacān gē wee te na ye.

¹¹ Yāhā ke bii lii ta, kacān wee yāā le yale wādey na ye, loo ne ke pye yagaa, wo Yīnfua Yesu Crise kāmāy na.

¹² Too seefar le u ne, ma maha u ta wo Yater, kānde ma wo ye, wo n ga waha crā Yāhā na laanyīn ne.

¹³ Loo nde na, n ye nar, ye ma syi ye yee a ndoo ka n fāy ye, ye laam ma n naa n wlāhā ye ye ye! -Ye yīi plāhā: Wākafāy sē kē ye, miingbāŋ wī ne ye ye.

Pol naa Yāhā nar ma ke miingbāŋ gbobo

¹⁴ N ma Yāhā laam wĩ nde wāgbobo yāŋ tesē le nayōr ne, n ne too kānklūy na wo Tuhufua Yāhā yaha ye, n u sey

¹⁵ woo wii u ma wān bye Tuhufua yāhāyīŋ na tesē kāntraha ne, koo ke re ta yrāŋ na.

¹⁶ N ke nar, ke miingbāŋ nayōr ke gbobo mii syi dyaŋ kacān wee ke na ye, ke ye laam gbihi ta koo syi dyaŋ, pe n nii fānga ne Yāhā Yrā Fānga kāmāy na.

¹⁷ N maha ke nar, tee u Yāhā Yīndefua Crise ta ye Yater, loo nde n ta u n nii kuee yai tāŋ ye laam wo. N ke nar, ye cā ye ntāŋ dye Yesu tāy fānga ne.

¹⁸ N ke nar, yii ma suhu pe nawee- mpāy bye ne, pe ma Yāhā wām, ye waha cā ye ntāŋ dye gbobo u tāy, kacān wee u laantār wāpaha na, ke wātyī ne, ke wājruhu ne, tesē ke wācuhu ne ye. Ye ntāŋ pe dye Yesu tāy mii pe saha tān ge tān laa ge ne ye.

¹⁹ Tē sya le cā ma yee, nawee saha u Crise laantār ter syi cā tāŋ ye, n -sē Yāhā nar yii n waha cā ye ntāŋ dye u tāy kacān wee ye. Ye ma Yesu laantār cā mma ma syi, ye ma mii katiyigi gii dyaŋ ke nnen dye kāntraha laam wo fānga ne, ke saha yehe ye.

²⁰ Ye sē cā la too ke nar nkāy ne, ke ga waha ke pye wo kē, ke n ter wo laam wĩ yaha. Ye sē yāā, Yāhā fānga gii ke ma wo laam wo, ke sron gbobo.

²¹ Ke miingbāŋ yai ke naa n gbobo Yesu kāndeyārfa bye yē wo Yesu Crise kāmāy na, dye-

nkāy bye na ke n pai kur kue ye, wāyeryāā ma n pye le na ye! Amen, le nii ke syi.

4

Yesu kāndeyārfa kur bye ma mii kadye nen ya dyaŋ

¹ Loo ne, ndoo wii pe tā nwompihi wo Yīnfua tēn wīī na, n ga ye yar waha nde ne: -Ye naa ye troho tāhā, nawee- n waha le yāŋ cā pe yee, Yāhā kē ke ye yāŋ yi cīinde, ma ye ta ke wām.

² Ye ma syi ye naa yii puar waa na ye, -ye naa n nii laantār ne, laanyīn ne! Ye tyii ye ntāŋ n naa n dye yii tāy, ye n waha naa ye laam yīn yii ne!

³ Yāhā Yrā Fānga ke ye wāā le mii, -ye yii waha yrīŋ n pye ye nsoho wo, ye n kuee koo wāwāāle nge na.

⁴ Ye sē yāā, ye bye ma mii kadye nen ya dyaŋ, Yāhā Yrā nen ya le ma. Yāhā ye yāŋ yi ye koho taha yaha kate nen nde na, ye cā ye ma Yāhā wām.

⁵ Yīnfua nen ya u ma. Ye bye woo ta ye Yater. Loho wātāāyi neŋ ya kē ke ma woo myaha na.

⁶ Yāhā neŋ ya kē ke ma, koo ya kē ke ma ye bye Tuhufua nen ya, ma ma ye bye yīŋ na, ke tēn tē ye bye laam wo, ma ma ye nanem ne.

⁷ Wo bye -sē wo kayūhū yāā ke ya wuhu na, wii wuhu na. U Yāhā Yīndefua Crise kē u koo la wo kē.

⁸ Loo ne le cāā yrūhū yaha Yāhā sabangbāŋ wo u Yesu wīī na ma yee:

«Tuu waha yia,

u kuā yir ma dur ga yāhāyīŋ na,

u yāmpa kar sya, ma ka pe ne yāhāyīŋ na;

u kayũhũ wãã nawee- kē.»

⁹ Le yrũhũ ma yee, u kuã yir ma dur ga yãhãyĩn na. Le yai le waha cã u ba cãã tege ba wa kãntraha na.

¹⁰ Wii tuu ba tege, woo ya kē tuu dugu ga yãhãyĩn ncaha ye; loo n ta, u ma teebehe bye wo, ma maha ma wãn bye Yĩnfua.

¹¹ Woo kē tuu fãnga wãã nawee- kē ke ya wuhu na pe tẽn wĩ na: U ta mpãy n nii u tẽnlehe. U ta Yãhã kaplãn nii n dye mpãy laam wo ma maha pe ta ke pããfa. U ta mpãy n nii le wãsyayaha kapãyĩ pãã nawee- ye. U ta mpãy n nii u kãndeyãrfa yawãhãfa naha. U ta mpãy n nii ke Yãhã kaplãn klahafa.

¹² U loo pye, ma yee mpãy pe koo fãnga ngĩ yãã, pe pe Yesu kãndeyãrfa yawãhãfa kur bye ta pe troho wãtãhã n sron naa n gaha Yãhã yor wo; poo mpãy pe ma mii kadye nen ya dyan u Yãhã Yĩndefua Crise kãmay na.

¹³ Loo na, wo bye ga kacãn nen ya yãã u Yãhã Dya wĩ na, wo u ta wo Yater wãceŋ, wo n sya ba wãã le wo nii mii nawee nen dyan, nawee wii syi u yĩntaha too, u n kua mii Crise wãn syi dyan.

¹⁴ Loo na, wo saa nii mii kicar wãn syi dyan, teflaha gii ma yir ke wo gbe ter mii wan dyan, wo n nii wo naa nawee- bye kaklaha ter bye sya farfar ye, mpãy pe nawee- wlan ma pe yĩn wũhũ klaha-

¹⁵ Wo ma -sẽ cĩnde pãã laanyĩn ne, cĩnde lii Yãhã ke yar wo na, wo ga yi kãã kicar draha wo, wo le naa n gaha wo ba nii u Crise wãn syi dyan, woo wii u ma u kãndeyãrfa bye Yĩnfua.

¹⁶ Woo kāmāy na, ke kadye teebhe bye gbra ke ya na fānga ne te sohosar fla na, ma ta ke kadye nii katē nen ya. Loo na, teelee lii teelee lii loo ma nii le tēn tē n yō, ke kadye -sē ga le yir naa n gaha, wo ntān wādyē kāmāy na wii tāy.

Faale laam wūhū, yagaa laam wūhū ne

¹⁷ Lii tē ga pāā n ye yar le ne Yīnfua myaha na, le nde: Ye ma syi ye naa ye troho tāhā nantān mii mpāy dyan, pe sē cīnde Yāhā cā ye, ma nii pe yatan wūhū ya ga, yīn wee le na ye.

¹⁸ Pe ma fūū-, pe sē laa cā cīnde wī na ye. Pe pe troho tāhā deydey Yāhā ne; pe sē laa gē war le cīnde yrān wī na ye, pe maha sye, pe saa Yāhā kai cā ye, koo kē.

¹⁹ Pe kapee- nkāy pe n pye, ke sē pe fāy pe laam wo nantān ye. Pe tyatyāhā wāpye wī yigi klue sī, ma maha wale wī loo ta kānkai- bye yaha ye.

²⁰ Yii poo -sē na, ye sē u Yāhā Yīndefua Crise wī cā koo syi ye.

²¹ N cā, ye u wī yāā luhu, tee ba dye Yesu kānde wo, pe ye klaha u cīnde wūhū ne.

²² Pe ye klaha, ye n cā ye yai ye ye faale pyer miy yaha. -Ye ye faale laam wūhū miy yaha! Ke naa ye ta, ye n naa ye laam wūhū ya kar. Ke naa ye ta, ye n naa n plaha ma naa n yār kāmpee- wo, kāmpee- nkāy ke n gaha nawee ne u klahasaha wo.

²³ Ye tyii Yāhā Yrā Fānga n laanfām wāā ye kē tesē laantorfān ne.

²⁴ -Ye laanfām gbe le yii na mii nayrefān dyan; Yāhā poo laanfām mii ta, pe ma yāā mboo wii ye, maa naa ma troho tāhā Yāhā yor wo. Yāhā

cĩinde kaplāŋ ga ma ta ma n sron, ma nii Yāhā wũũ.

²⁵ Loo ne, ye tyii kawar wāfua na! Wo bye ma kadye nen ya. Yii nanem bye, -ye naa cĩinde pāā ye nampyeŋ- ye!

²⁶ Ncafũhũ ma ye yigi, -ye yii yigi, ye ma syi ye ba kapee pye ye; ye ma syi ye laam n war ke yai kua ye.

²⁷ Ye ma syi ye ta sāndāpee yĩnfua n waha dyesaha yāā ye laam wo u dye ye.

²⁸ Wii ma pye u naa n yuhu, u loo miy yaha, u naa tēn tē, u naa u ya yē digi yāā u ya koho kasyā na, u maha waha naa koho le nawũũ ye.

²⁹ Ye ma syi kaplāŋ pee n naa n yi ye yē wo ye! Kaplāŋ nkāy ke yai wāpāā ne ke ngĩ: Nkāy ke ga waha ye nampyeŋ ta, u n ka yahasee ye u Yesu wātaŋ ne u Yater, ma suhu kaplāŋ nkāy ne ke yō wāluhu ne. -Ye naa koo pāā ke pāāsaha wo ke yale ne!

³⁰ Ye ma syi ye naa kai- nkāy pye, ke n naa Yāhā Yrā yaa ye! Ye sē yāā, Yāhā ke puhu mar gbāā ye na ke Yrā wāwāā ne ye kē. Le Yāhā Yrā n ye ta ye n cā, per gaa ye ga ba sya yaha ye kuāŋ ne.

³¹ Ye ma syi ye kayaaŋ le naa n yaha ye laam wo ye! Ye ma syi ye naa laam war ye! Ye ma syi ye naa ncafũhũ di ye! Ye ma syi ye naa n gble ye nampyeŋ- na ye! Ye ma syi ye naa nawee- tyehē ye! Kai lii ma pye kapee, -ye le yāā ye le gbe yi kāā ye telai wo!

³² -Ye naa n yō yii na! -Ye fēn wũn naa n le yii ye! Ye naa n tyii ye kapee- foho na yii kē ye kuāŋ ne, mii Yāhā tyii ye kapee- foho na ke kuāŋ ne mii, Crise gbā kāmāy na.

5

-Ye naa ye troho tâhã gbaa na!

¹ Tee nii Yâhã pii, ye ntãŋ n dye ke tãŋ, -ye naa yãŋ Yâhã na, ye naa ye troho tâhã.

² Ye cã wo ntãŋ dye u Yâhã Yĩndefua Crise tãŋ, u n sya le sya, ma gbã ku wo wĩ na, ma nii diŋ Yâhã ye, diŋ gii syi ke dugu yõ, ma maha n tãŋ ke ye. -Ye naa n yãŋ woo na ye troho wâtãhã ne, ye ta ye ntãŋ n naa n dye yii tãŋ u Crise wãŋ syi dyaŋ.

³ Ye bya ma Yâhã wãm; loo nde na, ye ma syi pe n tyatyãhã wĩ laa yãã pãã ye wĩ na ye, tesẽ pe yee ye laam wee gbegbe ye; ye ma syi pe n yee ye yĩnde yi n too nawee- wãn na ye.

⁴ Ye ma syi ye naa tyatyãhã kaplãŋ pãã, kaplãmpee- ne, tesẽ kaplãŋ nkãy ne yĩŋ wee ke na ye. Ye tyii koo ngĩ na, miiklaha- wũhũ kẽ. -Ye naa syaha koo wãã Yâhã kẽ ke kayũhũ nkãy wĩ na, ke n pye ye kẽ.

⁵ -Tee le cã ye yee, nawee wii u tyatyãhã pye, wii ne u laam wee gbegbe ye, wii ne u koho waha ter wale kue ye, u wale ga nii mpar wãŋ dyaŋ u n tẽŋ, poosyifa mii saa yãã dye Yâhã yai klo wo ye, koo fla nge na, Yesu u ma yĩŋ.

⁶ Ye ma syi waa n ye wlaŋ kaplãŋ nkãy ne, yĩŋ wee ke na ye: Koo syi kẽ, Yâhã laam n war mpãy ne, pe n sye pe sã n luhu ke ye ye, ke n pe pẽn.

⁷ Ye ma syi ye nii poosyifa wãŋ syi, laa ge ne ye. Ye ma n naa wlãhã pe ne kai wo ye!

⁸ Faale na, ye naa ye troho tâhã wam wo. Yagaa, tee seefar le Yĩnfua ne, ye nii cããfa. Loo nde na, ye yai ye naa ye troho tâhã cããfa dyaŋ.

⁹ Ye sē yāā, cāāfa poo me pe ma laanyōm ne, pe n sron, pe cīinde pāā.

¹⁰ Lii le n tāy Yīnfua ye, -ye waha yii na, ye le war.

¹¹ Mpāy pe pe kai- pye wam wo, yīŋ wee ke na ye; ye ma n naa wlāhā pe ne ke pyesaha wo ye, ye ke gbe yi gε gbe naa n yi gbaa na, nawee-yīnde na.

¹² Kai- nkāy pe wūhū n pye, ke wāpāā gε maha fyar yigi.

¹³ Loo syi kai nde pyefua ma -sē le sya ma yee kapee ne, ma le gbe yi gbaa na nawee- yīnde na,

¹⁴ u ga klaha nii cāā- nawee. Loo ne, le ma le yrūhū ma yee:

«Mboo wii raa sā wāy, yir!

Yir kāā mpāy wo pe ma nakur Yāhā ye,

u Crise n cāā- le ma laam wo.»

¹⁵ -Ye yii yigi ye troho wātāhā ne! -Ye naa ye troho tāhā mii mpāy dyan pe yīntaha too, ye ma syi ye nii mii mpāy dyan, pe sē laa cā ye.

¹⁶ Ya’a yāā, ye ga waha laa pye, le Yāhā tēn n waha ka yahasee ye, ye ma n tyii le n kuā ter ye na ye; ye sē yāā, yagaa yai pee ter.

¹⁷ Loo ne, ye ma syi ye nii mii mpāy dyan, pe sē laa cā ye; Yīnfua tuu n traha ye naa lii pye, -ye yii waha, ye le war, ye naa le pye!

¹⁸ Ye ma syi ye sēm wo naa n ter ye, mii loo sē ne ye, ye ga plan naa n pye. Ye tyii Yāhā Yrā Fānga koo n ye laam bye yī tāŋ.

¹⁹ -Ye naa fānga le yii laam wo Yāhā wāsey yay ne, ma suhu Yesu kāndeyārfa yay ne, tesē yay taa ne tii Yāhā te le ye laam wo. -Ye naa koo yay ngī le, ye naa Yīnfua sey ye laam fānga bye ne.

20 -Ye naa syaha wãã wo Tuhufua Yãhã kē yalebye kai- bye wĩ na, wo Yĩnfua Yesu Crise myaha na.

Naa tesē u cɔɔ ne

21 Yesu tuu ma ye Yĩnfua, loo nde wĩ na -ye naa n luhu yii ye!

22 Ca, -ye naa n luhu ye pa ye, mii ye n luhu Yĩnfua ye mii.

23 Ye sē yãã, puai woo kē, u ma u cɔɔ yĩn na, mii u Yãhã Yĩndefua Crise dyaŋ tuu ma pe Yesu kãndeyãrfa bye yĩn na mii. Poo ma mii u kadye dyaŋ, woo -sē ma pe Syayahafua.

24 Ca yai pe naa n luhu koo syi pe pa ye kãnkai- bye wo, mii Yesu kãndeyãrfa wãŋ syi dyaŋ pe n luhu u Crise ye mii.

25 Naam, ye tyii ye ca ntãŋ n dye ye tãy, mii u Crise wãŋ syi dyaŋ, u kãndeyãrfa yawãhãfa ntãŋ dye u tãy u n sya gbã ku pe wĩ na.

26 U loo pye ma yee, pe waha nii Yãhã wãm pe kuãŋ ne. Pe kapee- bye yee laha kãã pe yĩn na. U koo ngĩ pye wãtããyi kãmay na loho wo tesē le Yãhã kapãn ne.

27 Ye sē yãã, u ba yee, woo ga pe Yesu kãndeyãrfa kur bye yawãhãfa ta pe n nii cãã-nawee-, pe naa nayõr yãã, pe pyer n nii gbegbe, teepee laa ma n pye pe na ye, kapee wãpye wĩ laa ma n pye pe na ye, pe n sron pe nii Yãhã laam wãm.

28 Loo ne, naam yai pe tyii pe ca ntãŋ n dye pe tãy, mii pe ya koho kadye ntãŋ pe dye pe tãy mii syi dyaŋ. Wii cɔɔ ntãŋ ma dye u tãy, u ya koho ntãŋ kē pe dye u tãy.

²⁹ Ye cã, woofua wee wii u ya koho kadye wĩĩ fũhũ u ye ye; nawee nawee woo, u u ya kadye digi gɛ yi, ma maha ke gbihi n yigi, mii u Crise dyaŋ tuu u kãndeyãrfa gbihi n yigi mii.

³⁰ Wii mpây too -sẽ ma u kãndeyãrfa, wo ma u kadye teebɛɛ byɛ, loo ne, u n wo gbihi yigi.

³¹ Le ma le yrũhũ gɛ yrũhũ yaha Yãhã sa-bangbãŋ wo, ma yee:

«Koo syi kē, naa kicar koho ma ba dye,
u n cɔɔ sya,
u ga u ya yẽ yi kãã u seefa tãŋ,
u ke wãã le u cɔɔ wãŋ ne
pe n nii nawee nen dyaŋ.»

³² Kapãn nde ndege, waa saha le yĩntaha cã tãŋ ye. Naa ya wĩĩ sɛ ne u cɔɔ ne ye. U Crise wĩĩ bya ne u kãndeyãrfa ne.

³³ Ye wĩĩ bya ma koo syi: Naa yai u tyii u cɔɔ ntãŋ naa n dye u tãŋ, mii u koho ntãŋ dye u ya tãŋ mii; tesẽ cɔɔ yai u naa nagboho ta u puai na.

6

Kicar tesẽ seefa ne

¹ Kicar, ye yai ye naa n luhu ye seefa ye, mii Yĩŋfua u le kɛ mii, loo le sron.

² Yãhã kãnde na katan laa ma, le n yee: «Naa nagboho ta ma tuhufua na, ma nahafua ne!» Yãhã kãnde katan byɛ wo loo katan ya ne, Yãhã le pãã ma yẽ tɛr kayĩĩ laa ne ma le pãã taha le na:

³ «Naa nagboho ta ma tuhufua na,
ma nahafua ne!
Loo na, ma laam ga yĩn,
ma ga maha ma- driyẽ wo,

ma cã ba ma nandee gbã ku.»

⁴ Yii mpây tee ma tuhufa, ye ma syi ye naa ye pii yẽ yigi ye! -Ye pe gbihi yigi, ye Yesu pyer ter gbe, -tee naa pe yar kai- ne.

Těntě- pe yĩŋfa ne

⁵ Těntě-, -ye naa n luhu ye yĩŋfa ye kãntraha nge na! -Ye naa n fya pe na! -Ye naa nagboho ta pe na! -Ye naa n laha pe ye! -Ye naa n luhu ye yĩŋfa ye koo syi, mii ye n luhu u Yãhã Yĩndefua Crise gɛ ye mii.

⁶ Ye ma syi ye yee, ye ga naa ye troho tãhã ye tẽn wo koo syi pe yĩnde ya na, ye wĩ n tãy pe ye ye. Pe yĩnde ma ye na woo, pe yĩnde wee ye na woo, -ye naa ye troho tãhã koo syi yalebye! -Ye naa ye yĩŋfa laam wũhũ pye koo syi, laantār ne, mii u Crise těntě- dyaŋ pe Yãhã laam wũhũ ya pye yalebye, laantār ne, nuhu ne.

⁷ -Ye naa tẽn tẽ ye yĩŋfa kě laantār ne; ye ma syi ye yee ye le tẽ naweetee- kě ye, ye le tẽ u Yĩŋfua woo gɛ kě.

⁸ Ye sě yãã, ma ma yãmpuai woo, ma wee yãmpuai woo, taa kayĩ lii pye, Yĩŋfua ga ba ma dãã loo ne.

⁹ Yii mpây, tee -sě ma yĩŋfa, -ye naa ye troho tãhã koo syi ye těntě- ne yii ndoŋ; ye ma syi ye naa napeer pye pe na ye! Ye sě yãã, yii ma suhu ye těntě- ne, ye bye Yĩŋfua ma yãhã yĩŋ na. Woo ye, waa sě ter waa yaha ye. Ye ma n faha loo na ye.

Yesu kãndeyãrfã naanmiy wãn

10 Ta kaplāŋ kuasaha wĩl nde: Tee seefar le Yĩŋfua Yesu Crise ne, -ye ye fāŋga kē re wo, -ye ye fāŋga kē u fāŋgangbāŋ ye.

11 Yāhā naanmiy wān tii byē wāā ye kē, -ye te sya ye yii paha re ne, Setane sāndāpee yĩŋfua secir ma n waha laa pye ye na ye!

12 Naweetee- sē me pe n wāā wo ne ye. Sāndāpee mpāy pe ma driyē nge wān byē yĩŋ na, poo me pe n wāā wo ne. Poo tesē sāndāpee mpāy ne pe ma driyē nge kai- byē yahasee ye, tesē sāndāpee mpāy ne pe ma driyē nge wam wūhū yĩŋ na, tesē sāndāpee mpāy ne pe ma yāhāyĩŋ na.

13 Loo ne, Yāhā ke naanmiy wān tii byē wāā ye kē, -ye te gbe yigi yagaa nge gē na! Loo na, le ma ba nii perpihi gaa syi dyaŋ, pe n nii n wāā ye ne, ye ga waha naa yii paha, pe saha nō ye na pe laa pye ye na ye; tesē koo perpihi wāhā ma ba tē wa, pe naa n wāā ye ne kayūhū nkāy wĩl na, ye ga yāā, pe sē waha loo wĩl nen laa gē tyĩn sya ye ye ye.

14 -Ye yii gbihi naa n ta yalebye te Yāhā naanmiy wān ne ye ye: -Ye naa cĩnde loo pāā, le n nii ye ye mii sapaha dyaŋ tee pua nsĩ wo. Tee sron Yesu kāmāy na, -ye loo ta, le n nii ye ye mii ntēn nayroho dyaŋ tee le paha tā kadye na.

15 Yāhā yrĩŋ kapāyĩ lii le ye wāā le Yāhā ne, -ye naa n kē ye naa loo nde pāā nawee- ye. Le ga nii ye ye mii ntāy dyaŋ tee le ye tē na.

16 Tee Yesu ta ye Yater, -ye naa loo pye laantee nen ne kānkai- byē wo. Le ga nii ye ye, mii sāŋtoho wāŋ dyaŋ ye n naa sāndāpee yĩŋfua Setane naa sāŋ sēŋ ke ne, ke ga maha ke naa

fege.

¹⁷ Tee maha cã, ye sya yaha wa, loo nde ga nii ye ye mii ntën yîncigi dyan ye yîŋ na. -Ye Yâhã kapân sya yigi, ye le ta le n nii yüntrûhũ dyan, Yâhã Yrã le soho ye koho wo.

¹⁸ -Ye naa koo ngĩ bye pye, ye naa n pãã Yâhã ne, ye naa ke nar ke n koho le ye ye! -Ye naa n pãã Yâhã ne kânkai- bye wo, tee tyii Yâhã Yrã n naa ye yar le ne! -Ye naa n gaha yaha ye loo ne! -Ye naa Yâhã nar Yâhã nawee- bye kê!

¹⁹ -Ye naa Yâhã nar ra bya kê, n ma ga le Yesu kapâyĩ pãã nawee- ye, n waha le pãã naa n yigi pe ye, loo lii waa sê le wĩ cã yãã ye. Tesê, n ma n naa fya nawee waa yînde na ye.

²⁰ Tê sya ma nwompihi wo yagaa, n taha le kapâyĩ wãpãã na. -Ye Yâhã nar ra n waha le pãã naa n yigi laantee nen ne. Ta tën ne loo ne.

Kuasaha fla, syaha ne

²¹ Tesyihi wii u ma wo Yesu kândeyârwaibua, ma maha ma koholefua wo ye Yîŋfua tën wo, ma n sron le wo, woo kê tē ga lɛhɛ wãã ye ye, u n ga ra wũhũ pãã ye ye, ye n waha cã, n ma mii yagaa.

²² N ga u lɛhɛ wãã ye ye, u n ga ye yar wo ma mii, tuu ye laam yîn ye kê.

²³ Tuhufua Yâhã tesê Yîŋfua Yesu Crise ne, n ke nar, ke yrîŋ wãã ye fla Yesu kândeyârfa bye kê, ke ta pe ntân n dye pe ya tã, ke ta pe n Yesu Crise ta pe Yater kânkai- bye wo.

²⁴ Wo Yîŋfua Yesu Crise ntân dye mpây bye tã pe kuân ne, Yâhã ke ke laantâr yar pe na.

Yãhã Naambiyãrfã Saba
Karaboro, Eastern: YÃHÃ NAAMBIYÃRFÃN SABA
New Testament

copyright © 1993 Wycliffe Bible Translators, Inc.

Language: Eastern Karaboro

Contributor: WBT Central Zone

All rights reserved.

2025-07-10

PDF generated using Haiola and XeLaTeX on 19 Dec 2025 from source
files dated 10 Jul 2025

15120496-00e2-503a-8d40-2d7cfdc1ba5b